

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಹ್ಯಾ
ಮೆಜಾ ಭೊಂವಾರಿಂ ಮಿಸಾಚೆಂ ಬಲಿದಾನ್
ಭೆಟಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ
ದೇವ್ ಸ್ತುತಿ ಸೊಮ್ಯಾಚ್ಯಾ ದಾಕಾಮಳ್ಯಾಂತ್
ಉರ್ಬೆಸ್ತ್ ವಾವ್ರಾಡಿ ಜಾವ್ನ್ ವಾವ್ರಂಕ್ ಆಪೊವ್ಣೆಂ
ದಿತಾ.

ಜೆಜುನ್ ಪವಿತ್ರ ಸಭಾ ಮ್ಹಳ್ಳೊ ದಾಕಾಮಳೊ
ರಚುನ್ ಆಮ್ಕಾಂ ದಿಲಾ ಆನಿ ಆಮ್ಕಾಂ ಸರ್ವಾಂಕ್
ವಾವ್ರಾಡಿ ಜಾವ್ನ್ ತ್ಯಾ ದಾಕಾಮಳ್ಯಾಚೊ ಮೊಗಾನ್
ಪೋಸ್ ಕರುಂಕ್ ಆಪೊವ್ಣೆಂ ದಿಲಾಂ. ದೆವಾಚ್ಯಾ
ಪುತಾಚೆ ಪವಿತ್ರ ಸಭೆಂತ್ ಜವಾಬ್ದಾರೆಚೆ ಆನಿ
ವಿಶ್ವಾಸಿಪಣಾಚೆ ಸಾಂದೆ ಜಾವ್ನ್ ವಾವ್ರಾಚ್ಯಾಕ್ ಹ್ಯಾ
ಮಿಸಾಚ್ಯಾ ಬಲಿದಾನಾಂತ್ ಕುರ್ಪಾ ಮಾಗ್ಯಾಂ.

ಭಾವಾರ್ಥ್ಯಂಚಿಂ ಪ್ರಾರ್ಥನಾಂ

1. ಬಾಪಾ, ಪಾಪಾ ಸಾಯ್ಬಾನ್, ಬಿಸಾಂವ್ನಿ ಆನಿ ಸರ್ವ್ ಯಾಜಕಾಂನಿ ತಾಂಚ್ಯಾ ವಿಳ್ಮಿತ್ ನಾಸ್ಲಾಲ್ಯಾ ವಾವ್ರಾ ಮಾರಿಫಾತ್ ಪವಿತ್ರ ಸಭಾ ಹ್ಯಾ ಸಂಸಾರಾಂತ್ ಫಳಾಧಿಕ್ ಕರುಂಕ್ ತುಜೆ ಕುರ್ಪೆಚೊ ಆಧಾರ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಫುಡಾರ್ಯಾಂನಿ ಆನಿ ಸರ್ಕಾರಿ ಅಧಿಕಾರಿಂನಿ ಸತ್, ನೀತ್, ಆನಿ ಭಾವ್-ಬಾಂಧವ್ಪಣ್ ಸದಾಂಚ್ ಉಕಲ್ಸ್ ಧರುಂಕ್ ತಾಂಚ್ಯೆ ಮತಿಕ್ ಉಜ್ವಾಡ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚೆ ಸಮಾಜೆಂತ್ ವಿವಿಧ್ ಸಂಕಷ್ಟಾಂಕ್ ವಳಗ್ ಜಾವ್ನ್ ಕಷ್ಟೊಂಚ್ಯಾ ಭಾವಾ ಭಯ್ಣಿಂಕ್ ತುಜ್ಯೆ ಕುರ್ಪೆನ್ ಭರ್. ತಾಣಿಂ ಸರ್ವಾಂನಿ ಸದಾಂಚ್ ತುಜೆರ್ ವಿಶ್ವಾಸ್ ದವರುನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ, ತಾಂಕಾಂ ದಿಲ್ಲಿ ಜವಾಬ್ದಾರಿ, ಚತ್ರಾಯೆನ್ ಆನಿ ಬರ್ಯಾ ಮನಾನ್ ಸಾಂಬಾಳುನ್ ಬರಿ ಜಿಣಿ ಜಿಯೆಂವ್ಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

5. ಪಿಡೆ ಶಿಡೆಕ್, ಅನ್ವಾರಾಂಕ್ ಆನಿ ಅಪ್ಪಡಾಂಕ್ ವಳಗ್ ಜಾಲ್ಲ್ಯಾ ಆಮ್ಚ್ಯಾ ಭಾವಾಂ ಭಯ್ಣಿಂಕ್ ಸದಾಂಚ್ ತುಂ ರಾಕುನ್ ವ್ಹರ್. ತಾಂಚಿ ಸೆವಾ ಕರ್ತಲ್ಯಾ ವಯ್ಜಾಂಕ್, ನರ್ಸಾಂಕ್ ಆನಿ ಸರ್ವಾಂಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸತ್ತಾವಿಸಾವೊ ಆಯ್ತಾರ್, 4 ಅಕ್ಟೋಬರ್ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಮ್ಹಜ್ಯಾ ಇಷ್ಟಾಕ್ ಏಕ್ ಗೀತ್ ಗಾಯ್ತಾಂ, ತಾಚ್ಯಾ ದಾಕಾಂಮಳ್ಯಾ ವಿಶಿಂ ಮ್ಹಜೆಂ ಮೊಗಾಗೀತ್ ಗಾಯ್ತಾಂ. ಎಕಾ ಪಿಕಾಳ್ ದೊಂಗ್ರಾರ್ ಮ್ಹಜ್ಯಾ ಇಷ್ಟಾಚೊ ಏಕ್ ದಾಕಾಂಮಳೊ ಆಸ್ಲೊ.

ತಾಣೆಂ ತೊ ಖಣ್ಲೊ ಆನಿ ಫಾತರ್ ಕಾಡುನ್ ನಿತಳೊ ಕೆಲೊ, ಆನಿ ಥಂಯ್ ಉತ್ತಮ್ ದಾಕ್ವಾಲಿ ಲಾಯ್ಲೊ. ತಾಂಚೆ ಮಧೆಂ ತಾಣೆಂ ಏಕ್ ಬುರುಜ್ ಬಾಂದ್ಲೊ ಆನಿ ಥಂಯ್ ಕೊಳಂಬಿ ತಯಾರ್ ಕೆಲಿ; ತೊ ಮಳೊ ತಾಕಾ ದಾಕೊ ದಿತಲೊ ಮ್ಹಣ್ ತೊ ಆಶೆವ್ನ್ ರಾವ್ಲೊ, ಪೂಣ್ ತಾಣೆಂ ದಿಲ್ಯೊ ರಾನ್ವಟ್ ದಾಕೊ.

ತರ್ ಆತಾಂ, ಜೆರುಸಾಲೆಮಾಚ್ಯಾ ನಿವಾಸ್ಯಾಂನೊ ಆನಿ ಜುದಾಚ್ಯಾ ಮನ್ಶಾಂನೊ, ಮ್ಹಜೆ ಆನಿ ಮ್ಹಜ್ಯಾ ದಾಕಾಂಮಳ್ಯಾ ಮಧೆಂ ನೀತ್ ಕರಾ.

ಮ್ಹಜ್ಯಾ ದಾಕಾಂಮಳ್ಯಾಕ್ ಹಾಂವೆಂ ಆನಿಕ್ ಕಿತೆಂ ಕರುಂಕ್ ಜಾಯ್ ಆಸ್ಲೆಂ ಆನಿ ತೆಂ ಹಾಂವ್ ಕರಿನಾಸ್ತಾಂ ರಾವ್ಲಾಂ? ತೊ ಮ್ಹಾಕಾ ಬರೊ ದಾಕೊ ದಿತಲೊ ಮ್ಹಣ್ ಹಾಂವ್ ಆಶೆವ್ನ್ ರಾವ್ಲೊಂ, ಪೂಣ್ ತಾಣೆಂ ಮ್ಹಾಕಾ ರಾನ್ವಟ್ ದಾಕೊ ಕಿತ್ಯಾಕ್ ಮ್ಹಣ್ ದಿಲ್ಯೊ?

ತರ್ ಆತಾಂ ಮ್ಹಜ್ಯಾ ದಾಕಾಂ ಮಳ್ಯಾಕ್ ಹಾಂವ್ ಕಿತೆಂ ಕರುಂಕ್ ವೆತಾಂ ತೆಂ ಸಾಂಗ್ತಾಂ: ಹಾಂವ್ ತಾಚಿ ವಂಯ್ ಕಾಡ್ತಲೊಂ ಆನಿ

ತೊ ಚರವಾಚೊ ಜಾಗೊ ಜಾತಲೊ; ತಾಚೊ ದೊರೊ ಕೊಸ್ಕಾವ್ನ್
ಘಾಲ್ತಲೊಂ ಆನಿ ತೊ ಪಾಂಯಾತಳಾ ಮಸ್ತೊನ್ ವೆತಲೊ.

ಹಾಂವ್ ತೊ ಪಾಡ್ ಜಾಂವ್ಕ್ ಸೊಡ್ತಲೊಂ; ಕೋಣ್ಚ್ ತೊ
ಬೆಂಡ್ಚೊ ನಾ ವಾ ಖಣ್ಣೊ ನಾ, ತಾಂತುಂ ಝಿಲ್ಕುಟಾಂ ಜಾತಲಿಂ ಆನಿ
ಕಾಂಟೆಕುಂಟೆ ವಾಡ್ತಲೆ. ಕುಪಾಂನಿ ತಾಚೆರ್ ಪಾವ್ನ್ ಘಾಲಿನಾ
ಜಾಂವ್ಕ್ ಹಾಂವ್ ತಾಂಕಾಂ ಆಜ್ಞಾ ದಿತಲೊಂ.

ದಳ್ಬಾರಾಂಚ್ಯಾ ಸರ್ವೆಸ್ಪರಾಚೊ ದಾಕಾಂಮಳೊಚ್ ಇಸ್ರಾಯೆಲಾಚೆಂ
ಘರಾಣೆಂ, ಆನಿ ಜುದಾಚೊ ಲೋಕ್ಚ್ ತಾಚೆಂ ಅಪುರ್ಬಾಯೆಚೆಂ
ಝೂಡ್. ತೊ ನ್ಯಾಯ್‌ನಿತಿಚಿ ಆಶಾ ಧರುನ್ ರಾವ್ಲೊ, ಪೂಣ್ ತಾಕಾ
ಪಳೆಂವ್ಕ್ ಮೆಳ್ಳೊ ರಗ್ತಪಾತ್; ತೊ ಪ್ರಾಮಾಣಿಕ್ಪಣಾಚಿ ಆಶಾ ಧರುನ್
ರಾವ್ಲೊ, ಪೂಣ್ ತಾಕಾ ಆಯ್ಕುಂಕ್ ಮೆಳ್ಳಿ ಬೊಬಾಟ್.

ದೆವಾಚೆಂ ಉತರ್ ಹೆಂ

ಕೀರ್ತನ್

ಇಸ್ರಾಯೆಲಾಚೆಂ ಘರಾಣೆಂಚ್ ಸರ್ವೆಸ್ಪರಾಚೊ ದಾಕಾಂ ಮಳೊ

ಎಜಿಪ್ರಾಂತ್ಲಿ ಉಮ್ಮುನ್ ಏಕ್ ದಾಕ್ವಾಲ್ ತುವೆಂ ಹಾಡ್ಲಿಯ್,
ಜನಂಗಾಕ್ ಧಾಂವ್ಡಾವ್ನ್ ತುವೆಂ ತಿ ರೊಯ್ಲಿಯ್
ದರ್ಯಾ ಪರ್ಯಾನ್ ತಿಣೆಂ ಫಾಂಟೆ ಸೊಡ್ಲೆ,
ವ್ಹಡ್ಲೆ ನ್ಹಂಯ್ ಪರ್ಯಾನ್ ತಿಣೆಂ ಕೊಂಬ್ರೆ ದಿಲೆ.

ತರ್ ಕಿತ್ಯಾಕ್ ತಿಚೆ ದೊರೆ ತುವೆಂ ಪರ್ತಿಲ್ಯಾಯ್?
ವಾಟೆನ್ ವೆತಾತ್ ತಿಂ ಸಕ್ಕಡ್‌ಯಿ ಹಾತ್ ಘಾಲ್ನ್ ದಾಕೊ ಖುಂಟಾತ್
ರಾನ್ ದುಕರ್ ಪಳೆ ಕಶಿ ತಾಚಿ ದೆಸ್ವಾಟ್ ಕರ್ತಾತ್
ವ್ಹಯ್ ರಾನ್ವಟ್ ಸಾವ್ಣಾಂ ತೆಂ ಉಸ್ತುನ್ ಮಸ್ತುನ್ ಸೊಡ್ತಾತ್.